

ڈاکٹر جی۔ آر خاور چودھری

Hazru, Pakistan

اردو دوہے کے فروغ میں تھیٹر کی خدمات

Abstract:

Doha is something like "Matla" -opening couplet Of a ghazal- characterized with spontaneity set in a particularly simplistic and pastoral life. Both of its lines rhyme with each other and they balance in weight. Doha enjoys a peculiar field of relevance. A definite form, specific inference and dedicated language make integral parts of a Doha. This beautiful genre of literature flourished in the hands of religious enthusiasts like Sofis, Sunnats, and Saadhus. However, this progress of Doha is heavily indebted to an all-times-active institution of our society called theatre proper. Starting right from "Inder Saba" by Amanat to the works of Agha Hashar Kashmiri, we find indelible traces of Doha in these works. This article sifts out those traces of Doha in the works of our illustrious Dramatists. Beside a brief history of Urdu Theatre, this article will afford a short introduction of the great veterans whose works will be discussed herein.

Key Word: Urdu Doha, Drama, Hindi Poetry, Dr. Khawar Chaudhry

تلخیص

دوہا مطلع نما ہندی شعر ہے، جس کا لسانی ڈھانچہ سادگی، بے ساختگی اور زرعی زندگی سے متشکل ہوتا ہے۔ اس کے دونوں مصرعے مقفل ہونے کے ساتھ ایک مخصوص ہیئت اور وزن کے متقاضی ہیں۔ پھر موضوع کے اعتبار سے بھی دوہا کی خاص فضا ہے۔ گویا مخصوص ہیئت، خاص فضا اور متعین زبان ہی دوہا کو دوہا قرار دیتی ہے۔ اس خوب صورت صنفِ شعر کے فروغ میں جہاں صوفیوں، سنتوں اور سادہوں نے خدمات انجام دیں، وہاں معاشرے کے ایک فعال ادارے تھیٹر نے بھی اس کے فروغ میں نمایاں کردار ادا کیا ہے۔ امانت کے ڈرامے ”اندر سبھا“ سے لے کر آغا حشر تک کم و بیش ہر ڈراما نگار کے ڈراموں میں شاعری کے نمونے، خصوصاً دوہے ملتے ہیں۔ اس ریسرچ آرٹیکل میں تھیٹر کے ان ڈراموں کی نشاندہی کی گئی ہے، جن میں دوہے شامل ہیں۔ علاوہ ازیں ان ڈراما نگاروں کا مختصر تعارف بھی ان کے عہد کے حوالے سے دیا گیا ہے اور اردو تھیٹر کی مختصر تاریخ بھی بیان کی گئی ہے۔

دوہا مطلع نما ہندی شعر ہے، جس کا لسانی ڈھانچہ سادگی، بے ساختگی اور زرعی زندگی سے متشکل ہوتا ہے۔ اس کے دونوں مصرعے مقفل ہونے کے ساتھ ایک مخصوص ہیئت اور وزن کے متقاضی ہیں۔ پھر موضوع کے اعتبار سے بھی دوہا کی خاص فضا ہے۔ گویا مخصوص ہیئت، خاص فضا اور متعین زبان ہی دوہا کو دوہا قرار دیتی ہے۔ جس طرح غزل اپنے تمام تر عناصر اور ماحول کے ساتھ غزل کہلاتی ہے۔ اسی طرح دوہا بھی اپنی بھرپور روایات اور ماحول کو لے کر ہمرکاب ہو تو دوہا بنتا ہے۔ محض ماترائی نظام کو پکڑنا یا پھر روایتی زبان اختیار کر لینا کافی نہیں۔

دوہے کا اعجاز وجدان ہے۔ اس دولت کے بغیر ایک منزل بڑھنا بھی مشکل ہے۔ کلاسیکی عہد کے دوہا نگاروں سے لے کر دورِ آخر تک یہ سلسلہ دیکھا جاسکتا ہے۔ سرہپا، چندر بردائی، بارہٹ آسا، بانگی داس، بابا فرید، بوعلی قلندر، خسرو اور دیگر شعرا کے یہاں جو دوہا کی شمعیں فروزاں ہیں، ان کی ہمہ رنگیاں اور جھلملیں بیک وقت کئی جہانوں کی سیر کرتی ہیں۔ یہ جھلمل کہیں ارغوانی ہے، کہیں اودی، کہیں چمپئی تو کہیں سفید ہے۔ ایسے میں قاری اور سامع اپنا من پسند رنگ اس میں سے تلاش لیتا ہے۔ ایسا نہیں کہ خاص و عام اس کلاسیکی سرمائے کے قریب ہوں اور بے نردبان رہ

جائیں۔ کیوں کہ دوہے کے خاص اوزاروں اور وسیلوں میں سے بنیادی ہنر یہی ہے، کہ انسان کو اخلاقی، مذہبی اور معاشرتی سطح پر معراج آشنا کر دے۔ حسن و عشق کے معاملات میں بھی یہی قرینہ اور وظیفہ ہے، جو دوہے کی بنیاد میں پڑا ہے۔ ان مہارتوں اور عکس تابیوں کے حصول کے لیے داخلی اور خارجی دونوں سطحوں کا شفاف اور بلند ہونا ضروری ہے۔ جھگتوں، سنتوں اور صوفیوں کے دوہوں میں اور عام دوہانگاروں کے یہاں ایک بار یک سا خلا اور ایک آنچ کی کمی، جو رہ جاتی ہے، وہ اسی وجہ سے ہے۔ دوہے کا مقتضا مکمل انسان اور مکمل شاعر ہے۔

دوہا مزاجاً عام آدمی کے بہت قریب رہا ہے۔ اس کا زرعی پن اسے کسانوں اور دیہاتیوں کے بہت قریب کر دیتا ہے۔ پھر کم پڑھے لکھے اور ناخواندہ لوگوں کے لیے اس کی تفہیم کچھ زیادہ مشکل نہیں رہی۔ ہندوستانی معاشرت میں دوہے نے جو عمومیت اور مقامیت کی فضا اختیار کی، بادی النظر میں وہ عوام اور خواص میں یکساں مقبول ہوئی۔ سیلے، تہوار اور عرس وغیرہ ایسے مراکز تھے، جہاں دوہا باقاعدگی کے ساتھ موجود رہا ہے۔ کہیں گانے والوں کی زبان پر، کہیں سادھوؤں کے اُپدیشوں کی صورت، کہیں صوفیوں اور جھگتوں کے پند و نصائح میں اور کہیں ڈراموں میں۔ خانقاہوں، مندروں اور فرد کی روحانی تعلیم کے دوسرے غیر رسمی اداروں یعنی گھروں، بازاروں، چوپالوں اور تفریحی مقامات پر بھی دوہے کا مضبوط چلن رہا ہے۔ یوں خواص بھی متاثر ہوئے۔ اگر ہم اُردو تھیٹر کی بات کرتے ہیں تو پہلا دھیان عام آدمی کی طرف جاتا ہے؛ یقیناً تھیٹر عام آدمی سے براہ راست جڑا ہوا ادارہ ہے۔ اس کے اثرات قومی زندگی کے کسی ایک رخ کو ضرور متاثر کرتے ہیں۔

اردو ڈرامے کا آغاز انیسویں صدی کے شروع میں ہو جاتا ہے۔ اب تک جو ڈرامے دریافت ہوئے ہیں، ان میں مرزا محمد علی اور جانی بیگم کا ڈراما اولین سمجھا جاتا ہے۔ یہ 17-1816 کے درمیان میں لکھا گیا اور دہلی یونیورسٹی کے ”اردوئے معلیٰ“، قدیم اُردو نمبر، میں پہلی دفعہ شائع ہوا۔ واجد علی شاہ کی تصنیف ”رادھا کنیہا“ ایک قسم کا ادبیرا ہے۔ اس کا عہد 46-1842 کے درمیان ہے۔ سید آغا حسن امانت کا طریقہ جو موسیقی کی مدد سے مرتب ہوا اور ”اندر سبھا“ کے نام سے مقبول ہے، پہلا مطبوعہ ڈراما ہے، جو 1852 میں شائع ہوا۔ لکھنؤ کے بعد ڈھاکے اور بمبئی میں اُردو اسٹیج کو رواج ملا۔ بمبئی ہی میں 1854 میں ”گوپی چند“ دکھایا گیا۔ جنگ

آزادی کے بعد 1871 میں ”خورشید“ پیش کیا گیا۔ اس اولین دور میں پارسی سرمایہ داروں نے تھیٹر کو بنیاد فراہم کی۔ بہرام جی فریدون جی مرزبان کا ”خورشید“ تھیٹر کے لیے بہت اہم ثابت ہوا۔ اگرچہ اس عہد میں پست معیار ڈرامے سامنے آئے۔ البتہ عموماً حقیقی ہوا کرتے تھے اور اشعار سے بھرے ہوتے۔ ”بلبل بیمار“ پہلا نثری ڈراما تھا۔ پھر ”لیل ونہار“ سامنے آیا، جس کا ادبی مقام اول الذکر سے بہتر ہے۔ جے ٹنکر پرساد کے پیش کردہ ناکوں کا بھی شہرہ ہوا۔ پھر پرتھوی راج تھیٹر نے ”غدار، پیسہ، پٹھان اور دیوار“ کا میا بی کے ساتھ اسٹیج کیے۔ (1) اس تھیٹر کا کامیاب ترین ڈراما شکنتلا تھا۔ اس کے مصنف نارائن پرشاد بیتاب تھے۔ اس ڈرامے کے 212 شو ہوئے۔ اس تھیٹر نے 130 شہروں میں 2662 شو کیے جنہیں قریباً 20 لاکھ افراد نے دیکھا۔ (2) ”خورشید“ کا پورا نام ”سونے کے مول کی خورشید“ ہے۔ یہ ہندوستانی ناک و کٹوریا ناک منڈلی کے لیے گجراتی زبان میں ایدل جی جمشید جی کھوری نے لکھا تھا، بعد میں سیٹھ بہرام جی فریدون جی مرزبان نے ترجمہ کیا ”بلبل بیمار“ محمد حسین وافر کی تصنیف ہے۔۔۔ ”علی بابا چالیس چور“ کیپٹن ٹی گرین آوے کا ترجمہ شدہ ہے جو 1852 میں مدراس سے شائع ہوا۔ اس کی اشاعت اسی سال ہوئی جب امانت اندر سبھا لکھ چکے تھے۔ (3)

ایسے ماحول میں جب انیسویں صدی کے آخر میں تھیٹر کو فروغ اور بیسویں صدی کے آغاز میں اسے ادارہ جاتی حیثیت میں ارتقائی صورت ملتی ہے تو اس کے اولین ناظر اور مخاطب عام؟ الناس ہی ہوتے ہیں۔ دو باہیاں ایک بنیادی حیثیت کے ساتھ سامنے آتا ہے۔ اس بوقلموں معاشرت میں پیش ہونے والے ناک جہاں پورے معاشرے کے اجتماعی مزاج کو پیش نظر رکھ کر ترتیب دیے جاتے تھے، وہاں مذہب و ملت کے بعض عناصر اور کہیں ان سے بلند ہو کر بھی عمومی کہانیوں میں گندھے ہوئے ہوتے تھے۔ ہر دو حالتوں میں دوہے کا وجود ان میں سمانے کی اہلیت رکھتا تھا۔ چنانچہ یہی ہوا۔ اس عہد کے ڈراما نگاروں نے یہ موقع ہاتھ سے جانے نہیں دیا۔ تھیٹر کمپنیوں کو ارتقا آشنا پارسیوں نے کیا۔ ان لوگوں نے عامۃ الناس کی تفریح کے ساتھ ساتھ کاروباری نقطہ نگاہ سے بھی تھیٹر کے فروغ میں زبردست کردار ادا کیا۔ لکھنے والوں کو اکٹھا کیا اور مقبول لوک داستانوں کی ڈرامائی تشکیل کی۔ اسی عرصہ میں مغربی ڈراموں کے تراجم یا پھر

ان کے پلاٹ لے کر اور انھیں مقامی معاشرت سے ہم آہنگ کر کے پیش کیا گیا۔ پہلے سے موجود مثنویوں میں سے بعض کو ڈراموں کی شکل دی گئی۔ ان مثنویوں میں بھی دوہے کے نمونے موجود تھے۔ یوں ڈرامے نے انھیں آسانی سے قبول کر لیا۔ خصوصاً جو کہانیاں ہندو معاشرت کی آئینہ دار اور ساطیری پس منظر رکھتی تھیں، ان میں دوہے کا وجود ضروری تھا۔ ایسی کہانیاں تھیٹر کی زینت بننے لگیں تو دوہا اپنے سالم وجود کے ساتھ یہاں منتقل ہوا۔

ایک اور خصوصیت یہ ہوئی کہ منظوم ناکوں میں جہاں غزل، ٹھمری، کبت، چوبولا، مثنوی اور دوسری اصنافِ سخن کے اجزائے شامل ہوئے، وہاں دوہا بھی اپنی الگ حیثیت میں سامنے آیا۔ اوّلین دور کے ڈراموں میں تو اس کے نشانات واضح ہیں۔ واجد علی شاہ اختر کے رہسوں اور امانت لکھنوی کے ”اندر سبھا“ میں چوبولا، چھندا اور دوہے شامل ہیں۔ بعد میں حافظ عبد اللہ کے ڈرامے ”بھگتلا“ میں بعض طویل مکالمے دوہے کی بحر میں ہیں۔ یوں بھی ان کے ڈراموں میں دوہے شامل ہیں۔ اسی طرح آغا حشر کاشمیری کا ”پہلا پیار عرف بلو منگل“ دوہوں سے سجا ہوا ہے۔ اس ڈرامے کے ایک کردار شکر کی زبانی جہاں دوہے ادا کرائے گئے، وہاں سرسی چھندا اور دوسرے ہندی اوزان میں بھی کئی مکالمے ملتے ہیں۔ آنے والے صفحات میں منتخب ڈراما نگاروں کے یہاں دوہے کے چلن کا جائزہ لیا جائے گا، جو یقیناً دوہے کے ارتقا اور فروغ میں بطور ادارہ بھی اور انفرادی سطح پر بھی تاریخی حیثیت کے حامل ہیں۔

امانت لکھنوی: (1815-1858)

خاندانی نام سید آغا حسن اور جنم بھومی لکھنؤ ہے۔ ان کی وجہ شہرت ڈراما نگاری اور شاعری ہے۔ خصوصاً ان کے ناک ”اندر سبھا“ اور ”واسوحتِ امانت“ نے اردو ادب میں عالم گیر شہرت حاصل کی۔ انھوں نے اپنے ڈرامے اندر سبھا کے مکالموں میں چوبالا اور چھندا کے تحت دوہے دیے:

راجا ہوں میں قوم کا، اندر میرا نام

بن پر یوں کی دید کے نہیں مجھے آرام

میرا سنگل دیپ میں، ملکوں ملکوں راج

جی میرا ہے چاہتا، جلسہ دیکھوں آج (4)

واجد علی شاہ اختر: (1827-1887)

تاجدارِ اودھ امجد علی شاہ کے صاحبزادے واجد علی شاہ اختر بیس سال کی عمر میں تخت نشین ہوئے۔ ڈاکٹر جمیل جالبی نے ان کا سن ولادت ۱۸۲۳ء دیا ہے۔ انھیں رقص و موسیقی سے خاص مناسبت تھی۔ ڈراما سے بھی انتہا درجے کا لگاؤ تھا۔ لکھنوی اسلوب کے پرگوشااعر تھے۔ مسعود حسن رضوی کے مطابق ان کی سوتصانیف ہیں۔ رہس ”رادھا کنیا“ ان کی وجہ شہرت بنا۔ دوسری تصانیف میں: ”حزینِ اختر، دریاے تعلق، ہٹی اور پری خانہ“ قابل ذکر ہیں۔ انھوں نے اپنے رہسوں میں دوہے شامل کیے، جو بالعموم دوسرے شاعروں کے ہیں۔ البتہ اختر دوہے کے فروغ کا سبب بنے ہیں:

آؤ پیارے موہن پلک ڈھانپ تو ہے لیبیوں
نایم دیکھوں اور کو، نا تو ہے دیکھن دیوں

کا گاسب تن کھائیو اور چن چن کھائیو ماس
دونیناں مت کھائیو، پیاملن کی آس (5)

پہلے دوہے کو رسول احمد ابودھ نے کبیر کا قرار دیتے ہوئے یوں نقل کیا ہے:

آؤ پر تیم موہنا، پلک موند تو ہے لیبیوں
نایم دیکھوں اور کو نا تو ہے دیکھن دیوں (6)

آخر الذکر دوہا میر ابائی کے حوالے سے ”ہندی شاعری“ میں یوں نقل ہوا ہے:

کا گاسب تن کھائیو، چن چن کھائیو ماس
دونوں نیناں مت کھائیو، پر یہ درشن کی آس (7)

جب کہ یہی دوہا ظہیر غازی پوری نے تاج بی بی سے منسوب کر کے یوں نقل کیا ہے:

کا گاسب تن کھائیو، چن چن کھائیو ماس
دونوں نیناں مت کھائیو، پیادیکھن کی آس (8)

آرام، نسر وان، جی مہروان، جی، خان صاحب:

آرام جی بمبئی کے پارسی خاندان سے تعلق رکھتے تھے۔ علم و ادب سے گہرا لگاؤ تھا۔ پہلے اداکاری کی طرف گئے پھر ڈراما نویس کی طرف آگئے۔ ان کے ۲۳ ڈراموں کا تذکرہ ملتا ہے۔ ان کے ڈراموں کے پلاٹ پارسی تھیٹر سے ماخوذ ہیں۔ تخلیقی سفر سترہ سال کو محیط ہے یعنی ۱۸۷۰ سے ۱۸۹۷ تک۔ ان کے مطبوعہ ڈراموں ”بے نظیر بد زنی اور گل بہ صنوبر چہ کر د“ میں شامل یہ دو ہے ملاحظہ ہوں:

دل دیے کیسے بھیے، ان چاہت کے سنگ
دیک کے بھائیں نہیں، جل جل میں پتنگ

ہر دے اندر آگ لگے دھواں نہ پرگٹ ہوئے
جاتن لاگے وا تن جانے دو جانے کوئے (9)

ظریف، غلام حسین عرف حسینی میاں:

آپ کا عہد انیسویں صدی کا آخر اور بیسویں صدی کا رابع اول ہے۔ انھوں نے ۲۴ ڈرامے لکھے، البتہ ان کے ڈراموں پر ان کے بعض ہم عصر چوری کا بھی الزام لگاتے ہیں۔ خصوصاً وکٹوریہ کمپنی کے مالک دادا بھائی رتن جی ٹھوٹی نے اس طرح کے خیالات ظاہر کیے۔ (۱۰) ظریف نے تھیٹر کی روایت کے مطابق اپنے ڈراموں میں دوہے شامل کیے۔ ان دوہوں کی زبان عام فہم اور مضمون سادہ ہے:

دل چاہے دل دار کو، اور تن چاہے آرام
ڈبدا میں دو دو گئے، مایا ملی نہ رام

جاؤں پیا کو ڈھونڈنے، کسبن کا کر بھیس
پتیم پیارے پیت لگا کے، چھانڑ گئے پردیس (11)

رونق بنارسی: (1825-1896)

خاندانی نام شیخ محمود احمد تھا اور ولادت بنارس میں ہوئی۔ اداکاری سے اپنا سفر آغاز کیا اور ڈراما نویس کی طرف آگئے۔ ڈاکٹر عبدالعلیم نامی نے رونق کے ڈراموں کی تعداد ۲۵ بتائی ہے،

جب کہ مخمور سعیدی اور انیس اعظمی نے ان کا نام محمود علی اور ڈراموں کی تعداد 26 لکھی ہے۔ (۱۲) رونق نے مثنوی ”سحر البیان“ کو بھی ڈراما کی شکل دی۔ انھوں نے خود کشتی کر کے اپنی زندگی کا خاتمہ کیا تھا۔ ان کے ڈراموں میں شامل دو ہے دیکھیں:

پیت واسے کیجیے جو پیت کی جانے ریت
پیت اناڑی کو کدھی نا کرے کوئی میت

دو تن اک جاں ہو گئے، میں اور میر یار
خوش نہیں آیا یہ تھے، اے چرخ کج رفتار (13)

کریم الدین مراد: (1842-1893)

آپ دینی علوم کے ماہر اور مدرسۃ العلوم بریلی کے فاضل تھے۔ عربی اور فارسی میں دستگاہ رکھتے تھے۔ درس و تدریس کے دوران ہی موسیقی اور سازوں سے شغف پیدا ہوا۔ یوں ڈراموں کی طرف آگئے۔ انھوں نے جہاں اپنے ڈراموں میں دوہے شامل کیے، وہاں کبت، ٹھمری اور راگنیوں کے تحت بھی شاعری کی۔ ان کے یہاں اچھے کھنڈیا دوہے کی ہیئت بھی دکھائی دیتی ہے۔ عمومی دوہوں کی مثالیں دیکھیں:

ہے راجن کے راج تم، جگ جگ کر یوراج
حاضر ہے دربار میں، یہ چیری محتاج

کوئی ہری، کوئی لال ہے، کوئی نیلم پکھراج
میں عاجز ہوں خاک سے، رکھیو موری لاج (14)

محمد الف خاں حباب: (1850-1911)

خاندانی نام امان اللہ خاں تھا، البتہ ان کے وطن کے سلسلے میں تذکرہ نویسوں کے یہاں تضاد ہے۔ ڈاکٹر جمیل جالبی اور ڈاکٹر عبدالعلیم نامی انھیں رامپوری بتاتے ہیں، جب کہ پروفیسر سید مسعود حسن نے ان کو دہلوی بتایا ہے۔ خود ان کا اپنا بیان ہے: ”یہ نائک ۱۸۹۷ کے آخر دسمبر میں ”شمشیر سلیمانی“ کے نام سے موسوم

کر کے اپنے وطن ہسواہ (فتح پور) میں ترتیب دیا تھا۔ ان کے ڈراموں کی تعداد اگیارہ ہے۔ انہوں نے بھی اپنے ڈراموں کو دو ہوں سے سجایا۔ ان کے ڈرامے کے ایک کردار اسمال جوگی کا مکالمہ ملاحظہ ہو:

جوگیوں کا ہوں میں گرو، جینوں کا سردار
ذنیاء کے ہیں میر سب، میرے تابع دار

میرا نام اسمال ہے، جوگی ہوں ذی شان
رہتے بھوت پلید ہیں، سب زیر فرمان (15)

طالب بنارسی: (وفات 1922)

خاندا نی نام ونا یک پرسادا اور جنم بھومی بنارس ہے۔ ان کا سن پیدائش تحقیق طلب ہے، جب کہ سن وصال پر بھی متضاد آراء ہیں۔ عشرت رحمانی نے ان کی سات تصانیف کا ذکر کیا اور ان کا سن وفات 1919 بتایا ہے۔ محمور سعیدی اور انیس اعظمی نے ان کا سن وفات 1922 بمبئی دیا اور ڈراموں کی تعداد 14 لکھی ہے۔ (16) اردو جامع انسائیکلو پیڈیا نے بھی یہی سن دیا ہے۔ محکمہ ڈاک میں ملازم رہے اسی دوران ڈراموں کی طرف آگئے۔ تب ان کی عمر بیس سال کے قریب تھی۔ طالب بنارسی نے اپنے ڈراموں میں کئی مقامات پر دوہے دیے ہیں، ڈراما: ”دلیر دل شیر“ باب دوم، دوسرا پردہ میں دوہے ”گانا“ کے تحت آئے ہیں، ملاحظہ کیجیے:

دیکھو میری جاہ مان، دیکھو میری شان
ملتا جو وہ جانتا، مجھ کو اپنی جان
آنکھوں پہ فرمان سب، رکھتے تھے انسان
اچھی قسمت مانتے، ہوتا گر مہمان (17)

حافظ محمد عبداللہ فتح پوری: (1856-1930)

چو ترا (فتح پور ہسواہ) کے رئیس اور زمیندار شیخ الہی بخش کے صاحبزادے تھے۔ انھیں ڈراموں

سے اس قدر لگاؤ تھا کہ اپنا ادارہ: ”انڈین امپیریل تھیٹر ایکل کمپنی“ قائم کیا اور اس کے تحت ڈرامے پیش کیے۔ انھوں نے قدیم کہانیوں کو از سر نو لکھا اور پہلی مرتبہ ڈراموں کے مناظر کو نمبر وار مرتب کیا، گانوں کی دھنیں قائم کیں۔ درج بالا سنین اردو جامع انسائیکلو پیڈیا سے ماخوذ ہیں، جب کہ برق صدیقی نے ان کا سن وصال 28 مئی 1922 دیا ہے۔ ان کے 60 ڈراموں کا تذکرہ ملتا ہے۔ انھوں نے اپنے ڈراموں میں دوہے اہتمام کے ساتھ دیے ہیں۔ یہ مکالماتی دوہے ملاحظہ ہوں:

دل سے میرے تب مٹے یہ کھٹکا اور سوگ
توڑے جب کوئی پری، اس کا اب جوگ

سو تو ہے اے میڈکا، پریوں کی سرتاج
باغ ریاضت جلد کر، اس کا اب تاراج (18)

محمد عظمت اللہ خاں: (1887-1927)

عظمت اللہ خاں، سرسید احمد خاں کے خاندان میں سے تھے۔ ذہین فطین شخصیت تھے۔ اسکول کے زمانے سے ہی انگلش ادب کے تراجم شروع کر دیے تھے۔ سیاست اور صحافت کا شوق بھی تھا۔ حیدرآباد دکن میں ناظم تعلیمات رہے۔ جامعہ عثمانیہ کا قیام اور اس میں اردو کو ذریعہ تعلیم قرار دینا انھی کا کارنامہ ہے۔ جامعہ عثمانیہ کا دارالترجمہ بھی انھی کی کاوشوں کا نتیجہ ہے۔ کئی زبانوں کے ماہر تھے۔ اردو عروض میں نغمگی لانے یا پنگل کے فروغ کے حوالے سے ان کا کردار ہمیشہ زیر بحث رہا ہے۔ ان کی کتاب ”سریلے بول“ اہم چیز ہے۔ عظمت اللہ خاں اگرچہ تھیٹر سے وابستہ نہ تھے لیکن انھوں نے ڈرامے خود بھی لکھے اور ترجمہ بھی کیے۔ ان کا ایک ڈراما ”شاعر“ بھی مذکور ہے۔ مولیر کے دو ڈراموں کو اردو کے قالب میں ڈھالا۔ اپنی کتاب ”سریلے بول“ میں ”ادھورا ٹکڑا“ کے زیر عنوان دوہے بھی کہے، ملاحظہ کیجئے:

چال چھیلی مست سی، ایک قیامت ڈھائے
بات سُریلی گیت سی، دل کوناچ نچائے

تجھ میں لاکھوں خوبیاں، کیوں کر کوئی گنائے
مرتے ہیں کس بات پر، کیوں کر کوئی بتائے (19)

آغا حشر: (1879-1935)

اردو ڈراما کے شیکسپیر کہلانے والے آغا حشر کا مولد بنارس اور نام محمد شاہ ہے۔ کم عمری میں ہی ڈراموں کی طرف راغب ہوئے اور اسی شوق کی تکمیل کی خاطر بمبئی چلے گئے۔ آغا حشر کے قلم میں بلا کا زور تھا۔ انھوں نے عوامی مزاج کے مطابق لکھا۔ ان کے ڈراموں کی تعداد ۳۳۳ فلموں کی تعداد چھ ہے۔ (۲۰) انھوں نے تھیٹر کی روایت کے مطابق اپنے ڈراموں میں دوہے شامل کیے۔ صوباً ”بلوچمنگل“ کے دو کرداروں ”شکر“ اور ”کرشن“ کی زبانی کئی دوہے اور ہندی شاعری کے نمونے پیش کیے۔ مجموعی طور پر دیکھا جائے تو آغا حشر وہ نمایاں ڈراما نگار ہیں، جنھوں نے دوہا کے فروغ میں سب سے زیادہ خدمات انجام دی ہیں، جو قابل ذکر ہی نہیں قابل قدر بھی ہیں۔ یہ دوہے دیکھیں:

تم بسرے سنسار میں، بھوگے دیکھ پار

تمری سیوا سے ہوت ہے، پل میں بیڑا پار

آنکھ بند متی مند ہے، اندھا سب سنسار

وٹش کا پیالہ ہاتھ میں، امرت کرے بچار (21)

سید عباس علی: (1889-1932)

اصل نام میر غلام عباس تھا۔ لاہور میں ولادت ہوئی اور بمبئی میں انتقال ہوا۔ ان کے ڈراموں کی تعداد ۳۲ ہے۔ (۲۲) ڈاکٹر عبدالعلیم نامی اور عشرت رحمانی نے بھی ان کا ذکر کیا ہے۔ رسمی تعلیم زیادہ نہ تھی لیکن ڈرامے کے فن میں طاق تھے۔ جوہلی تھیٹر کمپنی کے ڈائریکٹر اور چیف ایکٹر تھے۔ کمپنی پر بُرا وقت آیا تو ان سے رہانہ گیا اور بقول عشرت رحمانی: ڈرامے کا یہ شیدائی اداکار اپنی کمپنی کو بچانے کی خاطر آپریشن کے باوجود ڈرامے میں حصہ لیتا ہے اور زخموں کے ٹانگے ٹوٹ جانے سے صاحب فراش ہو کر اور پھر اسی کے باعث اس دنیا سے رخصت ہو جاتا ہے۔ ان کا

مشہور ڈراما ”گل روزینہ“ تھا، جس میں دو ہوں سمیت کئی منظومات شامل ہیں۔ یہ دوہے دیکھیں:
 دیتی ہوں تجھے یہ مے کا بھر کر جام
 بیٹھو تم مل کر سدا کہ دونوں ہو گل فام

مایا ہووے پاس تو، لینا کچھ بھی نام
 ورنہ آپ کا تونہ ہوگا یہاں پر کام (23)
 کاتب کی بے احتیاطی سے متن کچھ کا کچھ ہو جاتا ہے۔ اگر یہ دوہا یوں پڑھائے جائے تو نقص دور
 ہو جاتا ہے:

دیتی ہوں میں یہ تجھے، مے کا بھر کر جام
 بیٹھو تم مل کر سدا، دونوں ہو گل فام

تھیٹر کے عہد کا اگر ڈرافٹنگا ہی سے جائزہ لیا جائے تو ذیل باتیں سامنے آتی ہیں:

- 1۔ بالعموم ڈراما نگاروں نے اپنے ڈراموں کو پُر تاثیر بنانے کے لیے دوہے کا استعمال کیا۔
- 2۔ ڈراموں کے مکالموں کو رواں دواں اور مترنم بنانے کے لیے ”دوہا چھند“ جیسی پُر آہنگ بحر برتی۔
- 3۔ دوہے کو ڈرامے کا ضروری جزو خیال کیا گیا۔
- 4۔ ڈراما نگاروں نے طبع زاد دوہوں کے ساتھ ساتھ دوسرے شاعروں کے کلام سے فائدہ اٹھایا۔
- 5۔ دوہا چھند کے استعمال سے ثابت کیا کہ اس میں ہر قسم کا مضمون اس طرح بیان کیا جاسکتا ہے، کہ سننے اور پڑھنے والے اس سے روبرو گفتگو کا لطف اٹھاسکیں۔ گویا دوہا شعر کے مقام سے مکالمے کے مقام تک آ گیا۔
- 6۔ دوہے میں عام بول چال کا طرزِ اظہار راہِ پاکِ عامۃ الناس کے دلوں تک پہنچا۔
- 7۔ تھیٹروں میں بار بار ناک چلنے کے باعث بادی النظر میں اس ادارے نے دوہے کو بھی فروغ دیا۔
- 8۔ عامۃ الناس، جو ناک کے ناظر اور سامع ہوا کرتے تھے، دوہے کے مزید قریب ہوئے۔
- 9۔ دوہے کی زبان سہل اور شستہ ہوئی اور یوں نئے لکھنے والوں کو جدید زبان میں دوہا کہنا آسان ہوا۔
- 10۔ دوہے کی تہذیب و ترتیب اور روایات کو فروغ ملا اور ساتھ ہی اس صنف کو نظر انداز کر دیے جانے کی روش کا خاتمہ ہوا۔ جو بعض وجوہ کی بنا پر پیدا ہوئی تھی۔

11۔ بلاشبہ تھیٹر کے ڈراموں کو لاکھوں لوگوں نے دیکھا اور یوں دوہا بھی لاکھوں افراد تک منتقل ہوا۔ یہ وہ پہلو ہیں، جنہوں نے بالعموم دوہے کی ثروت مندی، توانائی اور خوب صورتی میں اضافہ کیا۔ قیام پاکستان کے قریب خواجہ دل محمد کا مجموعہ ”پیت کی ریت“ سامنے آیا اور اس کے کچھ سال بعد جمیل الدین عالی کا ”دوہے، غزلیں، گیت“ اردو کے قاری تک پہنچا۔ آگے چل کر ڈاکٹر محمد الیاس عشقی، ڈاکٹر عرش صدیقی، پرتو روہیلہ، جمیل عظیم آبادی، مشتاق چغتائی، تاج قائم خانی، پروفیسر ڈاکٹر طاہر سعید ہارون اور محسن اعظم محسن ملیح آبادی نے پوری توجہ اور تخلیقی بصیرت سے دوہے کہے اور اس صنف کو باقی اصناف کے مقابل یوں لاکھڑا کیا کہ اس کا سینہ پھیلا ہوا اور سر بلند ہے۔ بلاشبہ تھیٹر نے فضا ہموار کر کے آنے والوں کے لیے آسانی پیدا کی۔



حوالہ جات

- 1۔ اردو انسائیکلو پیڈیا، (جلد اول) فضل الرحمن و دیگر مرتبین، قومی کونسل برائے فروغ اردو زبان، نئی دہلی، طبع دوم 2010ء، ص 56-66-292
- 2۔ اردو تھیٹر: کل اور آج، محمود سعیدی، انیس اعظمی (مرتبین) اردو اکادمی، دہلی، طبع دوم، 2009ء، ص 110
- 3۔ تاریخ ادب اردو، جمیل جاہلی، ڈاکٹر (جلد سوم) طبع سوم، مجلس ترقی ادب، لاہور، 2013ء، ص 862-863
- 4۔ اندر سجا، امانت، (مرتبہ) مسعود حسن رضوی، سید، ادیب، لکھنؤ، 1962ء، ص 16-17
- 5۔ اردو ڈراما اور اسٹیج، مسعود حسن رضوی، سید، ادیب، دین دیال روڈ لکھنؤ، 1957ء، ص 5
- 6۔ کبیر داس، رسول احمد ابودھ، مشمولہ، نگار (ہندی شاعری نمبر) کراچی، فروری/مارچ 1984ء، ص 149
- 7۔ ہندی شاعری، اعظم کریمی، ڈاکٹر، طبع دوم، سکما پرنٹنگ پریس، اسلام آباد، 2009ء، ص 117
- 8۔ اردو دوہے: ایک تنقیدی جائزہ، ظہیر غازی پوری (انڈیا) رنگ ادب پبلی کیشنز، کراچی، 2015ء، ص 75
- 9۔ پاکستان میں اردو دوہے کی روایت، کنول ظہیر، انجمن ترقی اردو پاکستان، کراچی، 2005ء، ص 106
- 10۔ اردو تھیٹر: کل اور آج، محمود سعیدی، انیس اعظمی (مرتبین)، ص 122-123
- 11۔ ظریف کے ڈرامے، امتیاز علی تاج، سید (مرتب)، مجلس ترقی ادب، لاہور، 1969ء، ص 209
- 12۔ اردو تھیٹر: کل اور آج، محمود سعیدی، انیس اعظمی (مرتبین)، ص 126-127
- 13۔ رونق کے ڈرامے، امتیاز علی تاج، سید (مرتب) مجلس ترقی ادب، لاہور، 1969ء، ص 139
- 14۔ کریم الدین مراد کے ڈرامے، امتیاز علی تاج، سید (مرتب) مجلس ترقی ادب لاہور، 1972ء، ص 161

- 15- حباب کے ڈرامے، امتیاز علی تاج، سید (مرتب) مجلس ترقی ادب، لاہور، 1970ء، ص 300
- 16- اردو تھیٹر: کل اور آج، محمود سعیدی، انیس اعظمی (مرتب) ص 131
- 17- طالب بناری کے ڈرامے، امتیاز علی تاج، سید (مرتب) مجلس ترقی ادب، لاہور، طبع دوم، 2009ء، ص 190
- 18- حافظ عبداللہ کے ڈرامے، امتیاز علی تاج، سید (مرتب) مجلس ترقی ادب، لاہور، 1971ء، ص 211
- 19- سریلے بول، محمد عظمت اللہ خاں، اردو اکیڈمی سندھ، کراچی، 1959ء، ص 159
- 29- اردو تھیٹر: کل اور آج، محمود سعیدی، انیس اعظمی (مرتب) ص 114-115
- 21- آغا حشر کے ڈرامے (جلد سوم)، عشرت رحمانی (مرتب) مجلس ترقی ادب لاہور، طبع دوم، 2001ء، ص 320
- 22- اردو تھیٹر: کل اور آج، محمود سعیدی، انیس اعظمی (مرتب) ص 128-129
- 23- متفرق مصنفین کے ڈرامے، امتیاز علی تاج، سید (مرتب) مجلس ترقی ادب، لاہور، 1973ء، ص 109-169